

ملازمین اخلاص کے ساتھ قائد کی بصیرت کے مطابق اپنی خدمات کے معیار میں بہتری کی کوشش جاری رکھیں: گورنر اسٹیٹ بینک

گورنر اسٹیٹ بینک آف پاکستان اشرف محمود وٹھرا نے اسٹیٹ بینک کے ملازمین پر زور دیا ہے کہ وہ اپنے فرائض اخلاص کے ساتھ انجام دیں اور قائد اعظم کی بصیرت کے مطابق اپنی خدمات کا معیار بہتر بنانے کی کوشش جاری رکھیں۔

اسٹیٹ بینک آف پاکستان کے صدر دفتر واقع آئی آئی چندریگر روڈ، کراچی میں پاکستان کے 70 ویں یوم آزادی کی تقریب ہوئی۔ مہمان خصوصی گورنر اشرف محمود وٹھرا نے تالیوں کی گونج میں پرچم کشائی کی۔ تقریب کا آغاز تلاوت کلام پاک سے ہوا جس کے بعد قومی ترانہ پڑھا گیا۔ گورنر نے حاضرین کو یوم آزادی کی مبارکباد پیش کی۔ انہوں نے یاد دلایا کہ قائد اعظم محمد علی جناح کی ولولہ انگیز قیادت میں برصغیر کے مسلمانوں نے اپنے خواب کی تعبیر پاکستان کی شکل میں حاصل کی۔ پاکستان کو اپنے قیام کے بعد ہی سے کئی چیلنجوں سے نمٹنا پڑا، جن میں سے ایک اسٹیٹ بینک کا قیام بھی تھا۔ اس کو قائد اعظم نے بے حد اہمیت دی۔ گورنر نے اس امر پر اطمینان ظاہر کیا کہ اسٹیٹ بینک نے بہت سی کامیابیاں حاصل کیں جن کے معیشت پر دُور رس مثبت اثرات پڑیں گے۔

انہوں نے کہا کہ گذشتہ تین سال کے دوران قانونی ترامیم سمیت کئی اہم معاشی اصلاحات مکمل کی گئیں، جن سے معیشت میں نموبڑھے گی اور عام لوگوں تک اس کے فوائد پہنچیں گے۔ گورنر نے اسٹیٹ بینک کی حالیہ کامیابیوں میں مانیٹری پالیسی کی خود مختار کمیٹی کی تشکیل، کمیٹی کے اجلاسوں کی کارروائی کی اشاعت، Deposit Protection Corporation Bill کی پارلیمنٹ سے منظوری، (Recovery of Finances Financial Institutions) ترمیمی بل، اور secured transactions کے بل 2016ء کے ذریعے ایس ایم ای شعبے کی ترقی کی راہ میں حاصل رکاوٹ دور ہونے کا ذکر کیا۔ انہوں نے کہا کہ پاکستان خود مختار مانیٹری پالیسی کمیٹی بنانے والا سارک کا پہلا ملک ہے۔ گورنر نے کہا کہ بجلی کی پیداوار میں بہتری آنے کے ساتھ ہی منڈیوں کے تنوع اور مصنوعات کے تنوع کے ذریعے برآمدات بڑھانے کے لیے کوششیں تیز کرنی چاہئیں۔

جناب وٹھرا نے کہا کہ ملکی تاریخ میں پہلی بار آئی ایم ایف کا پروگرام کامیابی کے ساتھ مکمل ہو چکا ہے۔ مالی سال 16ء میں مہنگائی اوسطاً 2.9 فیصد پر آگئی جو 47 سال کی پست ترین سطح ہے جبکہ حقیقی جی ڈی پی کی نمو 4.7 فیصد ہے۔ یہ علامات ملکی معیشت کے لیے خوش آئند ہیں۔ انہوں نے ملکی معیشت کی نمو کے لیے نجی شعبے کی سرمایہ کاری بڑھانے کی ضرورت پر زور دیا۔

گورنر نے یاد دلایا کہ انہوں نے اسٹیٹ بینک کی نئی تشکیل شدہ ویب سائٹ کے افتتاح کا اعلان کیا تھا تا کہ اسٹیٹ بینک کی پالیسیوں اور اقتصادی و مالی اعداد و شمار کے بارے میں دستیاب معلومات تک آسان رسائی فراہم کی جائے، اور اس طرح اس کی سرگرمیوں کو زیادہ شفاف بنایا جائے۔ جناب وٹھرا نے کہا کہ اگرچہ اسٹیٹ بینک اپنی ویب سائٹ کے ذریعے لوگوں تک معلومات پہنچاتا رہا ہے، تاہم کچھ عرصہ سے اس میں بہتری کی گنجائش محسوس کی جا رہی تھی۔ انہوں نے کہا کہ وہ اسٹیٹ بینک کی نئی تشکیل شدہ ویب سائٹ کا افتتاح کرتے ہوئے خوشی محسوس کر رہے ہیں، پاکستان کے عوام تک اپنی معلومات اور ڈیٹا کی مزید اشاعت کے لیے ویب سائٹ کا اردو ورژن بھی شروع کیا جا رہا ہے۔

بعد ازاں گورنر، ڈپٹی گورنر سعید احمد، میڈیا کے نمائندوں اور مہمانوں نے اسٹیٹ بینک میں واقع میوزیم اینڈ آرٹ گیلری کا دورہ کیا جہاں دو ثقافتی نمائشیں لگائی گئی تھیں۔ ایک

نمائش 1800ء کے زمانے کے پوسٹ کارڈز کی تھی جبکہ دوسری نمائش معروف آرٹسٹ مشتاق لاشاری کے فن پاروں کی تھی جن میں کراچی کی قدیم عمارات کی تصویریں پیش کی گئیں۔ اس کے علاوہ گورنر نے صدارتی تمغہ حسن کارکردگی یافتہ عبدالکریم سولنگی کے ثقافتی dioramas کی منفرد نمائش کا بھی افتتاح کیا۔ یہ ماڈلز مینی ایچرز ہیں اور انہیں موسیقی کے ساتھ گاتے ہوئے دیکھا جاسکتا ہے۔
